

# Avropa Şurası Fransanın yedəyində sürünür

Fransa Senatının və AŞPA-nın Azərbaycana qarşı qəbul etdiyi qərarlara diqqət yetirəndə aydın görünür ki, bu qurumların ikisi də bir-birinə oxşayır. Bu gün Fransa senatı nə deyirsə, sabah Avropa Şurası onu təkrar edir və ya onun izi ilə gedir. Necə deyərlər, sanki ona züyy tutur. Ölkəmiz üçün Fransa senatı nədirsə, Avropa Şurası da odur. Bütün bunlar bir daha onu göstərir ki, AŞPA Makronun əlində oyuncağa çevrilib. Fransa bu qurumdan siyasi alət kimi istifadə edərək Azərbaycana qarşı əks-təbliğat kampaniyası aparır.



# Avropa Şurası Fransanın yedəyində sürünür

Azərbaycan 2001-ci ildən Avropa Şurası Parlament Assambleyasının üzvüdür. Həmin vaxtdan ölkəmiz bu qurumdakı fəaliyyəti dövründə qaldırılan məsələlərlə bağlı həmişə ədalətli mövqe nümayiş etdirib. Amma AŞPA həmişə Azərbaycana problemlər yaradıb, heç vaxt xoşməramlı niyyət göstərməyib. Qərbdəki anti-Azərbaycan qüvvələri bu qurumdan ölkəmizə qarşı yalnız təzyiq vasitəsi kimi istifadə etməyə çalışıblar. Təəssüflər olsun ki, həmin siyasət bu gün də davam edir. Necə deyərlər, kor tutduğunu buraxmayan kimi, AŞPA da bulanıq siyasətindən əl götürmür.

AŞPA-nın düzgün olmayan istiqamətə atdığı addımlarından açıq-aydın hiss olunur ki, bu beynəlxalq təşkilat Azərbaycanın ərazi bütövlüyünü və suverenliyini bərpa etməsini istəmir. Bu təşkilat əlində olan vasitələrlə bu müqəddəs işə yalnız mane olmağa çalışır. Buna görə də ölkəmizə qarşı qərəzli siyasət yürüdür, reallıqdan uzaq olan qərarlar qəbul edir. Bu günlərdə daha bir qərəzin şahidi olduq. Yanvarın 22-də Avropa Şurası Parlament Assambleyasının qış yarım-sessiyasının açılış günündə AŞPA-da ölkəmizin nümayəndə heyətinin etimadnamələri təsdiq edilmədi. Bu yanlış addımı ilə Avropa Şurası ikili standartlar siyasəti yürütdüyünü bir daha ortaya qoydu. AŞPA-nın qərarına cavab olaraq Azərbaycan nümayəndə heyətinin bu qurumda fəaliyyətini dayandırması çox düzgün qərardır. Çünki bu təşkilatla əməkdaşlıq indiyə kimi bizə yaxşı heç nə verməyib.


Təəssüf doğuran odur ki, bu quruma başçılıq edənlər anlamaq istəməzlər ki, Azərbaycana qarşı hansı yollarsa təzyiq göstərmək, nəyisə diktə etmək cəhdləri əbəddir, səmərəsiz bir işdir. Çünki Azərbaycan güclü, qüdrətli, dünyada söz sahibinə çevrilmiş nüfuzlu bir dövlətdir. AŞPA ilə əməkdaşlığa başladığı vaxtdan bu günə kimi ölkəmiz heç bir beynəlxalq sənədin, müqavilənin, konvensiyanın tələblərini pozmayıb. Biz ölkəmizin ərazisində suverenliyimizi bərpa etməkdən başqa heç bir iş görməmişik. Əgər haqlı addımlarımız AŞPA-nın xoşuna gəlmirsə, bu onun öz problemidir.

2023-cü il aprelin 23-də Azərbaycan Respublikası tərəfindən ölkəmizin suveren ərazilərində, Ermənistanla sərhəddə, Laçın-Xankəndi yolunun başlanğıcında sərhəd-buraxılış məntəqəsi qurulan kimi başqa qurumlarla yanaşı, bu beynəlxalq təşkilat da Azərbaycandan həmin sərhəd-buraxılış məntəqəsinin bağlanması istəmişdi. Bu absurd tələbdən görünən o idi ki,

AŞPA dolayısı ilə Ermənistandan Azərbaycan ərazisindəki qeyri-qanuni erməni silahlı dəstələri, separatçı qüvvələr üçün canlı qüvvə, silah-sursat, eləcə də digər hərbi təyinatlı vasitələrin daşınmasının qarşısının alınmamasını istəyirmiş. Bu haqsız tələb yerinə yetirilmədiyinə görə Fransanın yedəyində sürünən Avropa Şurası qərəzli və məkrli siyasətini davam etdirməkdədir.

10 avqust 1949-cu ildə yaradılmış AŞPA-nın əsas funksiyası Avropa Şurasının parlament qolunu yerinə yetirməkdir. Həmin funksiya Avropa İttifaqı, Avropa Şurası və AŞPA-nın özünün rəsmi sənədləri ilə müəyyən olunub. Sənədlərə görə, AŞPA insan hüquqlarını, demokratiyanı və qanunun aliliyini müdafiə etməlidir. Təəssüf ki, bütün bunlar sənədlərdə belədir. Əməldə isə tamam gülünc bir mənzərə hökm sürür. Bu təşkilat indiyə qədər bir sıra qərarları ilə ermənipərəst mövqe nümayiş etdirərək özünü nüfuzdan salıb. Deputatlarının əksəriyyətinin rüşvət-xor, türkfobiyalı, azərbaycanofob xislətli olması isə çoxdan məlumdur. Avropalı deputatların ermənipərəst olduğunu təsdiq edən faktlar çoxdur. Ən gerçək fakt budur ki, ölkəmizə qarşı qərəzli mövqe nümayiş etdirən AŞPA Azərbaycanın bu təşkilata üzv olduğu vaxtdan indiyə qədər bir dəfə də olsun Ermənistanın işğalçı siyasətini pisləməyib, zülüm çəkən bir milyondan yuxarı azərbaycanlının hüquqlarının müdafiəsi məsələsində səsini çıxarmayıb. Ermənistan 1988-ci ildən başlayaraq Qarabağda, eləcə də Azərbaycanın başqa bölgələrində etnik təmizləmə siyasəti aparanda Avropa Şurası susmağa üstünlük verib. Azərbayacan suveren ərazilərindən separatçıları, qanunsuz silahlıları təmizləyəndə başqa beynəlxalq təşkilatlarla bərabər Avropa Şurasının da dili açılıb.

Fransa Senatının və AŞPA-nın Azərbaycana qarşı qəbul etdiyi qərarlara diqqət yetirəndə aydın görünür ki, bu qurumların ikisi də bir-birinə



oxşayır. Bu gün Fransa senatı nə deyirsə, sabah Avropa Şurası onu təkrar edir və ya onun izi ilə gedir. Necə deyərlər, sanki ona züü tutur. Ölkəmiz üçün Fransa senatı nədirsə, Avropa Şurası da odur. Bütün bunlar bir daha onu göstərir ki, AŞPA Makronun əlində oyuncağa çevrilib. Fransa bu qurumdan siyasi alət kimi istifadə edərək Azərbaycana qarşı əks-təbliğət kampaniyası aparır. AŞPA-nın son addımı Fransanın tarixi zəfərimizdən sonra Azərbaycana qarşı açıq müstəviyə keçən qərəzli kampaniyasının davamından başqa bir şey deyil. Makronun dik-

təsi ilə oturub-duran AŞPA-dan bundan artıq nə gözləmək olar!

Ölkəmizə qarşı qərəzli, ikiüzlü mövqe tutması, reallığı əks etdirməyən qərarlar qəbul etməsi gec-tez AŞPA-nın özünə ziyan gətirəcək. Azərbaycan bundan heç nə itirməyəcək. Həmişə itirən günahkar tərəf olur. Deməli, itirən yalnız və yalnız Avropa Şurası olacaq. Çünki Azərbaycan Avropaya lazımdır. Bunu yaxın gələcəkdə daha yaxşı görəyik.

Vahid MƏHƏRRƏMOV,  
"Azərbaycan"